



សេចក្តីណែនាំ

ស្តីពី

**បែបបទ និងនីតិវិធី នៃការផ្លាស់ប្តូរសមាជិកក្រុមប្រឹក្សារាជធានី
ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ**

អនុលោមតាមច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ និង ព្រះរាជក្រឹត្យលេខ
នស/រកត/០៥០៩/៥៧៣ ចុះថ្ងៃទី ២៨ ខែ ឧសភា ឆ្នាំ ២០០៩ ដែលបានកំណត់ការទទួលស្គាល់ និងការផ្លាស់ប្តូរ
សមាជិកក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ក្រសួងមហាផ្ទៃ
សូមធ្វើការណែនាំអំពីបែបបទ និងនីតិវិធីនៃការផ្លាស់ប្តូរសមាជិកក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង
ក្រុមប្រឹក្សាស្រុក ក្រុមប្រឹក្សាខណ្ឌ ដូចខាងក្រោម :

១- លក្ខខណ្ឌ និងការបំពេញបែបបទនៃការផ្លាស់ប្តូរសមាជិកក្រុមប្រឹក្សា

អនុវត្តតាមបទប្បញ្ញត្តិមាត្រា២២ នៃច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ សមាជិក
ក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ អាចត្រូវបានធ្វើការផ្លាស់ប្តូរ
ក្នុងករណីមួយចំនួន ដូចខាងក្រោម :

- ១- សាមីខ្លួនបាត់បង់លក្ខណសម្បត្តិ និង លក្ខខណ្ឌសម្រាប់ឈរឈ្មោះជាបេក្ខជនបោះឆ្នោតជ្រើសរើស
ក្រុមប្រឹក្សា
- ២- សាមីខ្លួនបានសុំលាឈប់ពីក្រុមប្រឹក្សាតាមការដាក់ពាក្យសុំជាលាយលក្ខណ៍អក្សរ
- ៣- សាមីខ្លួនទទួលមរណភាព
- ៤- សាមីខ្លួនមិនបានចូលរួមក្នុងកិច្ចប្រជុំសាមញ្ញរបស់ក្រុមប្រឹក្សាជាប់ៗគ្នា ចាប់ពីពីរ(០២)ដង ឡើងទៅ
ដោយគ្មានច្បាប់អនុញ្ញាត
- ៥- សាមីខ្លួនត្រូវបានបណ្តេញចេញពីសមាជិកក្រុមប្រឹក្សា អនុលោមតាមច្បាប់ នីតិវិធី ឬបទបញ្ជាផ្ទៃក្នុង
ឬក្រមសីលធម៌របស់ក្រុមប្រឹក្សា
- ៦- សាមីខ្លួនត្រូវតុលាការផ្តន្ទាទោសពីបទឧក្រិដ្ឋ ឬ បទមជ្ឈិមណាមួយ
- ៧- សាមីខ្លួនបាត់បង់សមាជិកភាពគណបក្សនយោបាយណាមួយ ។

ផ្នែកតាមករណីនីមួយៗខាងលើ រាល់ការស្នើសុំផ្លាស់ប្តូរសមាជិកក្រុមប្រឹក្សា ត្រូវបំពេញបែបបទ ដូចបាន

កំណត់ខាងក្រោម :

- ១- ករណីមានសមាជិកក្រុមប្រឹក្សាបាត់បង់លក្ខណសម្បត្តិ និងលក្ខខណ្ឌសម្រាប់ឈរឈ្មោះជាបេក្ខជន បោះឆ្នោតជ្រើសរើសក្រុមប្រឹក្សា សំណើសុំផ្លាស់ប្តូរសមាជិកខ្លួន ត្រូវភ្ជាប់មកជាមួយនូវលិខិតបញ្ជាក់ ឬ របាយការណ៍ពីមូលហេតុនៃការបាត់បង់លក្ខណសម្បត្តិ និងលក្ខខណ្ឌសម្រាប់ឈរឈ្មោះជាបេក្ខជន ទៅតាមករណីជាក់ស្តែងនីមួយៗ តាមមាត្រា២១ នៃច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ និង មាត្រា ១៧ នៃច្បាប់ស្តីពីការបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ។
- ២- ករណីសមាជិកក្រុមប្រឹក្សាមានបំណងសុំលាឈប់ពីសមាជិកក្រុមប្រឹក្សា សមាជិកខ្លួនត្រូវធ្វើពាក្យសុំជា លាយលក្ខណ៍អក្សរទៅប្រធានក្រុមប្រឹក្សាសមាជិក ទន្ទឹមនោះការលើកសំណើសុំផ្លាស់ប្តូរសមាជិកខ្លួន ត្រូវ ភ្ជាប់មកជាមួយនូវពាក្យស្នើសុំរបស់សមាជិកក្រុមប្រឹក្សានោះ ។
- ៣- បើមានសមាជិកក្រុមប្រឹក្សាទទួលមរណភាព សំណើសុំផ្លាស់ប្តូរសមាជិកខ្លួន ត្រូវភ្ជាប់មកជាមួយនូវ សេចក្តីចម្លងសំបុត្រមរណភាព ដែលចេញដោយអាជ្ញាធរមានសមត្ថកិច្ច ។
- ៤- ករណីសមាជិកក្រុមប្រឹក្សាណា ដែលមិនបានចូលរួមក្នុងកិច្ចប្រជុំសាមញ្ញរបស់ក្រុមប្រឹក្សាជាប់ៗគ្នា ចាប់ពីពីរ(០២)ដងឡើងទៅ ដោយគ្មានច្បាប់អនុញ្ញាត សំណើសុំផ្លាស់ប្តូរសមាជិកខ្លួន ត្រូវភ្ជាប់មក ជាមួយនូវកំណត់ហេតុ និងបញ្ជីវត្តមាននៃកិច្ចប្រជុំក្រុមប្រឹក្សាទាំងពីរលើក ។
- ៥- ករណីមានសមាជិកក្រុមប្រឹក្សាណា ត្រូវបានបណ្តេញចេញពីសមាជិកក្រុមប្រឹក្សា អនុលោមតាមច្បាប់ នីតិវិធី ឬបទបញ្ជាផ្ទៃក្នុង ឬក្រុមសីលធម៌របស់ក្រុមប្រឹក្សានោះ សំណើសុំផ្លាស់ប្តូរសមាជិកខ្លួន ត្រូវភ្ជាប់ មកជាមួយនូវរបាយការណ៍ និងកំណត់ហេតុនៃការប្រជុំអនុម័តបណ្តេញសមាជិកខ្លួនចេញពីក្រុមប្រឹក្សា ។
- ៦- ប្រសិនបើមានសមាជិកក្រុមប្រឹក្សាត្រូវបានតុលាការផ្តន្ទាទោសពីបទឧក្រិដ្ឋ ឬ បទមជ្ឈិមណាមួយ សំណើសុំផ្លាស់ប្តូរសមាជិកខ្លួនត្រូវភ្ជាប់មកជាមួយសាលក្រម ឬសាលដីកាស្ថាពររបស់ស្ថាប័នតុលាការ ។
- ៧- ក្នុងករណីមានសមាជិកក្រុមប្រឹក្សាត្រូវបានបញ្ឈប់ពីសមាជិក នៃគណបក្សនយោបាយរបស់ខ្លួន គណបក្សនយោបាយសាមីត្រូវធ្វើសេចក្តីរាយការណ៍ជូនក្រុមប្រឹក្សាដោយភ្ជាប់មកជាមួយ នូវលិខិត ឬសេចក្តីសម្រេចរបស់គណបក្សនយោបាយនោះ ដែលកំណត់បញ្ឈប់សមាជិកសមាជិកភាពនៃ គណបក្សនយោបាយរបស់ខ្លួន ស្របតាមលក្ខន្តិកៈ ឬបទបញ្ជាផ្ទៃក្នុងនៃគណបក្សនយោបាយសាមី ។

២. បែបបទ និងនីតិវិធីនៃការផ្លាស់ប្តូរសមាជិកក្រុមប្រឹក្សាតាមប្រភេទនីមួយៗ

ក្នុងករណីដែលសមាជិកណាម្នាក់បាត់បង់សមាជិកភាពពីសមាជិកក្រុមប្រឹក្សា តាមលក្ខខណ្ឌដូចបានរៀបរាប់ ខាងលើ ក្នុងអំឡុងពេលនៃអាណត្តិរបស់ក្រុមប្រឹក្សា ត្រូវជ្រើសរើសបេក្ខជនដែលមានឈ្មោះលំដាប់បន្ទាប់ក្នុងបញ្ជី

បេក្ខជនរបស់សមាជិកក្រុមប្រឹក្សាដែលបាត់បង់សមាជិកនោះមកជំនួស សម្រាប់រយៈពេល នៃអាណត្តិដែលនៅសល់ តាមគោលការណ៍ដូចមានចែងក្នុងមាត្រា២៣ នៃច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ ។ ក្រសួងមហាផ្ទៃនឹងសម្រេចប្រកាសពីការបាត់បង់សមាជិកភាព និងការផ្លាស់ប្តូរសមាជិកក្រុមប្រឹក្សា ដោយយោងទៅលើ លក្ខខណ្ឌដូចបានរៀបរាប់ខាងលើ ។

បែបបទ និងនីតិវិធីនៃការផ្លាស់ប្តូរសមាជិកក្រុមប្រឹក្សាប្រភេទនីមួយៗ ត្រូវបានកំណត់ដូចខាងក្រោម :

ក-ការផ្លាស់ប្តូរក្រុមប្រឹក្សារាជធានី ក្រុមប្រឹក្សាខេត្ត

នៅពេលមានសមាជិកក្រុមប្រឹក្សារាជធានី ឬក្រុមប្រឹក្សាខេត្ត បាត់បង់សមាជិកភាពពីក្រុមប្រឹក្សា ប្រធានក្រុមប្រឹក្សារាជធានី ខេត្ត ត្រូវរៀបចំបែបបទ លើកសំណើសុំផ្លាស់ប្តូរជាបន្ទាន់ មករដ្ឋមន្ត្រីក្រសួងមហាផ្ទៃ ដើម្បី ពិនិត្យ និង សម្រេច ដោយភ្ជាប់មកជាមួយនូវឯកសារពាក់ព័ន្ធតាមការកំណត់ខាងលើ ។

ប្រធានក្រុមប្រឹក្សាត្រូវរាយការណ៍ជូនក្រុមប្រឹក្សារបស់ខ្លួន អំពីការផ្លាស់ប្តូរសមាជិកក្រុមប្រឹក្សានោះ ក្នុងចន្លោះកិច្ចប្រជុំសាមញ្ញមួយទៅកិច្ចប្រជុំសាមញ្ញមួយ នៃក្រុមប្រឹក្សារបស់ខ្លួន ។

ខ-ការផ្លាស់ប្តូរក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ

ករណីមានសមាជិកក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ បាត់បង់សមាជិកភាពពី ក្រុមប្រឹក្សា ប្រធានក្រុមប្រឹក្សាក្រុង ស្រុក ខណ្ឌសាមី ត្រូវលើកសំណើសុំផ្លាស់ប្តូរជាបន្ទាន់ មកក្រសួងមហាផ្ទៃ ដោយភ្ជាប់មកជាមួយនូវឯកសារពាក់ព័ន្ធតាមការកំណត់ខាងលើ ។ ប្រធានក្រុមប្រឹក្សាត្រូវរាយការណ៍អំពីការផ្លាស់ប្តូរ សមាជិកក្រុមប្រឹក្សា ក្នុងចន្លោះកិច្ចប្រជុំសាមញ្ញមួយ ទៅកិច្ចប្រជុំសាមញ្ញមួយ នៃក្រុមប្រឹក្សារបស់ខ្លួន ។

សំណើសុំផ្លាស់ប្តូរនេះត្រូវបញ្ជូនជាបន្ទាន់មកអភិបាលរាជធានី ឬអភិបាលខេត្ត ។ អភិបាលរាជធានី ឬអភិបាលខេត្ត ត្រូវធ្វើការត្រួតពិនិត្យឯកសារដែលស្នើសុំផ្លាស់ប្តូរនោះ ឱ្យប្រាកដ ច្បាស់លាស់ អំពីករណីដែលតម្រូវ ឱ្យមានការផ្លាស់ប្តូរសមាជិកក្រុមប្រឹក្សារូបនោះ និងធានាថា អ្នកដែលត្រូវប្តូរជំនួសមានលក្ខណៈត្រឹមត្រូវស្របតាម នីតិវិធីកំណត់ ។ ករណីពិនិត្យឃើញត្រឹមត្រូវហើយ អភិបាលរាជធានី ឬអភិបាលខេត្ត ត្រូវធ្វើដីកាអបបញ្ជូន ឯកសារទាំងអស់ ដែលបានទទួលពីក្រុមប្រឹក្សាក្រុង ស្រុក ខណ្ឌ មករដ្ឋមន្ត្រីក្រសួងមហាផ្ទៃ ដើម្បីពិនិត្យ និងសម្រេច ឱ្យបានទាន់តាមពេលវេលាដែលកំណត់ក្នុងច្បាប់ ។

ករណីពិនិត្យឃើញមានការខ្វះខាតស័ក្ខខ័ណ្ឌណាមួយ ដែលច្បាប់បានតម្រូវ អភិបាលរាជធានី ឬ អភិបាលខេត្ត ត្រូវធ្វើលិខិតជាលាយលក្ខណ៍អក្សរជម្រាបទៅក្រុមប្រឹក្សាក្រុង ស្រុក ខណ្ឌ ដែលពាក់ព័ន្ធអំពីការ ខ្វះខាតនោះ ជាបន្ទាន់ ហើយស្នើសុំឱ្យធ្វើការបំពេញចំណុចខ្វះខាតនោះ ស្របតាមច្បាប់តម្រូវ ក្នុងពេលវេលាជាក់លាក់ ។

ដើម្បីធានាឱ្យការផ្លាស់ប្តូរសមាជិកក្រុមប្រឹក្សាបានសមស្របទៅតាមរយៈពេលដែលកំណត់ក្នុងច្បាប់ ។ អភិបាលរាជធានី
 ឬអភិបាលខេត្តត្រូវធ្វើដីកាអម ដោយភ្ជាប់នូវសំណើរបស់ក្រុមប្រឹក្សាក្រុង ស្រុក ខណ្ឌ ឯកសារពាក់ព័ន្ធ រួមនិងលិខិត
 នានា ដែលពាក់ព័ន្ធនឹងការបំពេញចំណុចខ្លះខាត មករដ្ឋមន្ត្រីក្រសួងមហាផ្ទៃ ពិនិត្យ និង សម្រេច ។ អភិបាលរាជធានី
 ឬអភិបាលខេត្ត ត្រូវធ្វើសេចក្តីរាយការណ៍អំពីករណីនៃការផ្លាស់ប្តូរសមាជិកក្រុមប្រឹក្សាក្រុង ស្រុក ខណ្ឌ រៀងរាល់
 កិច្ចប្រជុំសាមញ្ញ នៃក្រុមប្រឹក្សារបស់ខ្លួន ។

ទទួលបានសេចក្តីណែនាំនេះ ក្រុមប្រឹក្សា និងគណៈអភិបាលរាជធានី ខេត្ត ក្រុមប្រឹក្សា និង
 គណៈអភិបាលក្រុង ស្រុក ខណ្ឌ និងអង្គភាពដែលពាក់ព័ន្ធ ត្រូវចាត់ចែងផ្សព្វផ្សាយ និងអនុវត្តឱ្យមានប្រសិទ្ធភាពខ្ពស់ ។

រាជធានីភ្នំពេញ, ថ្ងៃទី ១១ ខែ កក្កដា ឆ្នាំ ២០០៩ ✓
ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ ✓/thk

ស រង

ចម្លងជូន :

- ទីស្តីការគណៈរដ្ឋមន្ត្រី
- ក្រសួងសេដ្ឋកិច្ច និងហិរញ្ញវត្ថុ
- គណៈកម្មាធិការជាតិរៀបចំការបោះឆ្នោត
- គណបក្សនយោបាយពាក់ព័ន្ធ
 (ដើម្បីជូនជ្រាបជាព័ត៌មាន)
- សាលារាជធានី ខេត្ត
 (ដើម្បីអនុវត្ត និងចម្លងចែកសាលាក្រុង ស្រុក ខណ្ឌ)
- ឯកសារ កាលប្បវត្តិ